

## **रक्तदाता उच्चकोटि के आदर्श मानव हैं जो दूसरों के लिए जीते हैं- राज्यपाल 12-5-2017**

चण्डीगढ़, 12 मई। हरियाणा के राज्यपाल प्रो० कप्तान सिंह सोलंकी ने सब स्वस्थ व्यक्तियों का आह्वान किया है कि वे रक्तदान के लिए आगे आएँ। उन्होंने कहा कि रक्तदाता उच्चकोटि के आदर्श मानव हैं जो दूसरों के लिए जीते हैं। श्री सोलंकी आज हरियाणा राजभवन में आयोजित रक्तदान शिविर के उद्घाटन अवसर पर बोल रहे थे। रक्तदान शिविर का आयोजन हरियाणा राजभवन स्पोर्ट्स क्लब ने अपने स्थापना दिवस पर किया था। इसमें श्री शिव कांवड़ महासंघ चेरिटेबल ट्रस्ट और ओंकार दास मित्तल चेरिटेबल ट्रस्ट, पंचकुला ने बढ-चढकर सहयोग किया। शिविर में 152 रक्तदाताओं ने रक्त दान किया।

राज्यपाल ने आगे कहा कि रक्त की जरूरत दिनांदिन बढ़ती जा रही है। अस्पताल में दाखिल दस में से एक व्यक्ति के जीवन की रक्षा के लिए रक्त की जरूरत पड़ती है और हर दो सैकिंड में किसी न किसी को रक्त की जरूरत रहती है जबकि रक्त को कृत्रिम ढंग से बनाया नहीं जा सकता। इसके लिए हम केवल रक्तदाताओं पर ही निर्भर हैं। उन्होंने कहा कि रक्त का महत्व आक्सीजन से कम नहीं है। जिस प्रकार आक्सीजन के बिना जिंदा नहीं रहा जा सकता उसी प्रकार रक्त के बिना भी जीवन नहीं चल सकता। इसलिए रक्तदाता सच्चे मानव रक्षक हैं और जीवन प्रदान करने वाले भगवान के काम में सहयोग करते हैं। उन्होंने रक्तदाताओं के जज्बे को सलाम करते हुए कहा कि उन्होंने असंख्य लोगों का जीवन बचाया है।

राजभवन स्पोर्ट्स क्लब के स्थापना दिवस पर बधाई देते हुए राज्यपाल ने हार्दिक खुशी व्यक्त की कि रक्तदान जैसा शुभ कार्य राजभवन में हो रहा है। उन्होंने कहा कि इससे लोगों को रक्तदान के लिए प्रेरणा मिलेगी।

इस अवसर पर राज्यपाल ने 118वीं बार रक्तदान करने वाले रणदीप बत्ता, अन्य रक्तदाताओं, श्री शिव कांवड़ महासंघ चेरिटेबल ट्रस्ट, ओंकार दास मित्तल चेरिटेबल ट्रस्ट, पंचकुला और रक्तदान के लिए अनेक युवाओं को प्रेरित करने वाले रणबीर सिंह सिक्पूर गार्ड को सम्मानित किया। हरियाणा राजभवन स्पोर्ट्स क्लब के अध्यक्ष व राज्यपाल के सचिव डॉ० अमित कुमार अग्रवाल ने राज्यपाल का धन्यवाद किया।



















